



# Ġabra tal-ġurisprudenza

KONKLUŻJONIJIET TAL-AVUKAT ĠENERALI  
KOKOTT  
ipprezentati fis-6 ta' April 2017<sup>1</sup>

**Kawża C-132/16**

**Direktor na Direksia “Obzhalvane i danachno-osiguritelna praktika” – Sofia**  
**vs**  
**“Iberdrola Inmobiliaria Real Estate Investments” EOOD**

[talba għal deċiżjoni preliminari mressqa mill-Varhoven administrativen sad (qorti amministrattiva suprema tar-Repubblika tal-Bulgarija)]

“Talba għal deċiżjoni preliminari – Leġiżlazzjoni dwar it-taxxa fuq il-valur miżjud – Tnaqqis tat-taxxa tal-input imħallsa – Provvisti ta' servizzi bla ħlas għall-benefiċċju tal-infrastruttura komunali – Rabta mal-attività ekonomika tal-persuna taxxabli – Allokazzjoni ekonomika jew rabta kawżali – Kontabbiltà tal-ispejjeż bhala spejjeż ġenerali”

## I. Introduzzjoni

1. Mill-perspettiva tal-leġiżlazzjoni dwar it-taxxa fuq il-valur miżjud, kemm trid tkun wiesgħa jew stretta r-rabta bejn l-ispejjeż suġġetti għall-VAT li imprenditur iġarrab sabiex jikseb dħul, u t-tranzazzjonijiet taxxabli tiegħu, sabiex ikun possibbli tnaqqis tat-taxxa tal-input? Huwa biżżejjed li l-ispejjeż kienu utli jew neċessarji għall-impriza? Hija suffiċjenti s-sempliċi *kawża* għall-ispejjeż permezz ta' dħul innotifikat jew l-ispejjeż għandhom ikunu *marbuta immedjatament* u direttament mad-dħul suġġett għall-VAT tal-impriza?

2. Huwa, pereżempju, suffiċjenti li impriza tirriabilita l-infrastruttura tal-ilma mormi tal-muniċipalitá, biex tingħata permessi tal-bini għall-binjiet tagħha li fil-futur ser jinkrew b'mod taxxabli? Jew l-ispejjeż ta' riabilitazzjoni għandhom ikunu f'rabta diretta u immedjata ma' tranzazzjonijiet taxxabli speċifiċi tal-impriza? Fil-każ imsemmi l-aħħar, it-tnaqqis tat-taxxa tal-input imħallsa mill-impriza tal-ispejjeż ta' riabilitazzjoni jiddependi mill-evalwazzjoni tal-provvista magħmula lill-muniċipalitá. Dan għaliex l-impriza tipprovdi r-riabilitazzjoni direttament u immedjatament lill-muniċipalitá fil-funzjoni tagħha bhala entità inkarigata bil-ġestjoni tal-ilma mormi.

3. F'din il-proċedura għal deċiżjoni preliminari, il-Qorti tal-Ġustizzja hija adita b'dawn il-kwistjonijiet ta' prinċipju. Biex tingħata risposta għandha tittiehed inkunsiderazzjoni wkoll is-sentenza reċenti tal-Qorti tal-Ġustizzja fil-kawża Sveda<sup>2</sup>. Fl-Istati Membri, din is-sentenza wasslet għal ċerti incertezzi dwar il-portata tat-tnaqqis tat-taxxa tal-input imħallsa. F'din il-proċedura, il-Qorti tal-Ġustizzja għandha l-opportunitá tippreċiża l-osservazzjonijiet magħmulin hemmhekk.

<sup>1</sup> Lingwa oriġinali: il-Ġermaniż.

<sup>2</sup> Sentenza tat-22 ta' Ottubru 2015, Sveda (C-126/14, EU:C:2015:712).

## II. Il-kuntest ġuridiku

### A. Id-dritt tal-Unjoni

4. Il-kuntest ġuridiku tal-Unjoni għal dan il-każ huwa pprovdut mid-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud<sup>3</sup> (iktar 'il quddiem id-“Direttiva tal-VAT”). L-Artikolu 26(1)(b) tad-Direttiva tal-VAT jipprevedi:

“1. Kull waħda minn dawn it-transazzjonijiet li ġejjin għandha titqies bħala provvista ta' servizzi bi hłas:

a) [...]

b) il-provvista ta' servizzi magħmula mingħajr hłas minn persuna taxxabli għall-użu privat tagħha jew għall-persunal tagħha, jew b'mod iktar ġenerali, għal skopijiet barra dawk tan-negozju tagħha.”

5. L-Artikolu 168 tad-Direttiva tal-VAT jikkonċerna t-tnaqqis tat-taxxa tal-input imħallsa:

“Sakemm il-merkanzija u s-servizzi jintużaw għall-iskopijiet tat-transazzjonijiet taxxabli ta' persuna taxxabli, il-persuna taxxabli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mill-VAT li għandha tħallas dan li ġej:

a) il-VAT dovuta jew imħallsa f'dak l-Istat Membru rigward provvisti li sarulha ta' merkanzija jew servizzi, li twettqu jew li għad iridu jitwettqu minn persuna taxxabli oħra; [...]

6. It-tieni paragrafu tal-Artikolu 176 tad-Direttiva tal-VAT jinkludi d-dispożizzjoni tranżitorja li ġejja:

“Sa kemm id-dispożizzjonijiet imsemmija fl-ewwel paragrafu jidhlu fis-seħħ, l-Istati Membri jistgħu jzommu l-esklużjonijiet kollha pprovduti skond il-liġijiet nazzjonali fl-1 ta' Jannar 1979 jew, fil-każ ta' l-Istati Membri li aderew għall-Komunità wara dik id-data, fid-data ta' l-adeżjoni tagħhom.”

### B. Id-dritt nazzjonali

7. L-Artikolu 69 taz-Zakon za danak varhu dobavenata stoynost (liġi Bulgara dwar it-taxxa fuq il-valur miżjud, iktar 'il quddiem iz-“ZDDS”) jipprevedi:

“(1) Meta l-oġġetti u l-provvisti ta' servizzi jiġu użati għall-ħtiġijiet ta' provvisti taxxabli magħmula mill-persuna taxxabli rreġistrata, din il-persuna tkun intitolata li tnaqqas:

1. it-taxxa fuq l-oġġetti jew fuq il-provvista ta' servizzi li l-fornitur, meta dan tal-aħħar ikun persuna taxxabli rreġistrata skont din il-liġi – jipprovdilha jew għandu jipprovdilha”.

8. L-Artikolu 70 taz-ZDDS jipprevedi:

“(1) Anki jekk il-kundizzjonijiet stabbiliti fl-Artikolu 69 jew fl-Artikolu 74 jiġu ssodisfatti, id-dritt għat-tnaqqis tat-taxxa tal-input imħallsa ma jeżistix meta: [...]

2. l-oġġetti jew is-servizzi jkunu intiżi għal provvisti bla hłas jew għal attivitajiet li ma jkunux parti mill-attività ekonomika tal-persuna taxxabli; [...]

<sup>3</sup> ĠU 2006, L 347, p. 1.

### III. Il-kawża prinċipali

9. “Iberdrola Inmobiliaria Real Estate Investments” EOOD (iktar ‘il quddiem “Iberdrola”) hija l-proprjetarja ta’ artijiet li fuqhom għandu jinbena kumpless għat-turisti. Il-kumpless huwa intiż għal kiri li jkun sugġett għall-VAT. Sabiex titqabbd mal-istazzjon eżistenti għall-ippumpjar tal-kanal tal-muniċipalit stess, l-istazzjon għall-ippumpjar kellha tiġi rriabilitata radikalment. Mingħajr restawr, ma kienx ikun possibbli li din tkun responsabbli wkoll għall-ilma użat tal-proprjetajiet immobbli ppjanati ta’ Iberdrola. Għaldaqstant, Iberdrola u l-muniċipalit kkonkludew kuntratt li fih Iberdrola impenjat ruħha li teżegwixxi r-restawr tal-infrastruttura komunali tal-ilma mormi bi spejjeż tagħha. Ir-riabilitazzjoni mbagħad twettqet minn impriża tal-bini f’isem Iberdrola.

10. Wara r-restawr tal-istazzjon muniċipali għall-ippumpjar tal-kanal, il-proprjetajiet fil-kumpless tal-villaġġ turistiku nbnew u setgħu jitqabbd miegħu. Iberdrola naqqset it-taxxa tal-input imħallsa fir-rigward tal-ispejjeż sostnuti. Madankollu, l-awtorit nazzjonali rrifjutat dan it-tnaqqis skont il-punt 2 tal-Artikolu 70(1) taz-ZDDS. Iberdrola kkontestat din id-deċiżjoni quddiem il-qorti amministrattiva.

11. Il-qorti amministrattiva kkunsidrat li permezz tar-restawr tal-istazzjon għall-ippumpjar, Iberdrola kienet ipprovdiet lill-muniċipalit provvista ta’ servizzi bla ħlas. Izda dan kien iservi għall-attivit ekonomika ta’ Iberdrola (il-kiri tal-kumpless għat-turisti). Fil-fatt, kien biss wara r-restawr tal-istazzjon għall-ippumpjar muniċipali illi l-kumpless għat-turisti seta’ jintuża kif kien maħsub.

12. Il-qorti amministrattiva fil-fatt assumiet li sabiex titnaqqas it-taxxa tal-input imħallsa mill-fattura tal-akkwist maħruġa mill-impreditur tal-bini, kien jeħtieġ li l-ispejjeż identifikati fiha jkunu parti mill-ispejjeż ġenerali ta’ Iberdrola u jkunu fattur fil-formazzjoni tal-prezz għat-tranzazzjonijiet eżegwiti minnha. Rapport imħejji minn kumitat ta’ esperti ordnat mill-qorti wasal għall-konklużjoni li fil-kontabbilt l-ispejjeż ittieddu inkunsiderazzjoni bħala spejjeż għall-eżekuzzjoni tal-proġett tal-kumpless għat-turisti. Għaldaqstant, huwa stabbilit li dawn ġew inkorporati fl-ispejjeż għall-kostruzzjoni tal-proprjetajiet immobbli fuq l-artijiet tal-kumpannija u li huma marbuta mal-attivit ekonomika ta’ Iberdrola.

13. Għalhekk, il-qorti amministrattiva annullat l-avviż ta’ rettifika tat-taxxa u l-avviż li jemenda l-avviż ta’ rettifika tat-taxxa. Dan l-annullament kien is-sugġett ta’ appell ta’ kassazzjoni quddiem il-Varhoven administrativen sad (qorti amministrattiva suprema tar-Repubblika tal-Bulgarija). Din id-deċidiet li tissospendi l-proċedura u li tagħti bidu għal proċedura għal deċiżjoni preliminari.

### IV. Il-proċedura quddiem il-Qorti tal-Ġustizzja

14. Il-Varhoven administrativen sad (qorti amministrattiva suprema tar-Repubblika tal-Bulgarija) li hija adita bil-kawża, għamlet lill-Qorti tal-Ġustizzja d-domandi segwenti:

1. L-Artikolu 26(1)(b), l-Artikolu 168(a) u l-Artikolu 176 [tad-Direttiva tal-Kunsill 2006/112/KE, tat-28 ta’ Novembru 2006, dwar is-sistema komuni ta’ taxxa fuq il-valur miżjud] jipprekludu dispożizzjoni tad-dritt nazzjonali, bħall-punt 2 tal-Artikolu 70(1) taz-Zakon za danak varhu dobavenata stoynost (Liġi dwar it-taxxa fuq il-valur miżjud), li tillimita d-dritt għat-tnaqqis tal-VAT tal-input imħallsa fir-rigward tal-provvista ta’ servizzi ta’ kostruzzjoni jew ta’ xogħlijiet ta’ titjib ta’ proprjet immobbli li hija proprjet ta’ terz, li jintużaw kemm mid-destinatarju tal-provvista u kemm mit-terz, għas-sempliċi raġuni li t-terz jikseb mingħajr ħlas l-eżitu ta’ dawn is-servizzi, mingħajr ma jittiehed inkunsiderazzjoni l-fatt li s-servizzi ser jintużaw fil-kuntest tal-attivit ekonomika tad-destinatarju, li huwa persuna taxxabbli?

2. L-Artikolu 26(1)(b), l-Artikolu 168(a) u l-Artikolu 176 [tad-Direttiva 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud] jipprekludu prassi fiskali li tikkonsisti fir-rifjut li jiġi rrikonoxxut id-dritt għat-tnaqqis tal-VAT tal-input imħallsa fir-rigward tal-provvista ta' servizzi f'sitwazzjoni fejn l-ispejjeż li jikkorrispondu ma' dawn is-servizzi jiġu kkontabbilizzati fl-ispejjeż ġenerali tal-persuna taxxabbli għar-raġuni li dawn l-ispejjeż kienu sostnuti għall-kostruzzjoni jew għal xogħlijiet ta' titjib ta' proprjetà immobbli li hija proprjetà ta' terz, mingħajr ma jittiehed inkunsiderazzjoni l-fatt li din il-proprjetà immobbli ser tintuża wkoll mid-destinatarju tal-provvista tas-servizzi ta' kostruzzjoni fil-kuntest tal-attività ekonomika tiegħu?

15. Iberdrola, ir-Repubblika tal-Bulgarija u l-Kummissjoni Ewropea pprezentaw osservazzjonijiet bil-miktub fil-kuntest tal-proċedura quddiem il-Qorti tal-Ġustizzja. Huma, kif ukoll l-amministrazzjoni finanzjarja Bulgara, ħadu sehem fis-seduta tal-24 ta' Novembru 2016.

## V. Analizi legali

### A. Fuq l-applikabbiltà tal-hekk imsejha klawżola ta' "standstill" prevista fl-Artikolu 176 tad-Direttiva tal-VAT

16. L-ewwel nett għandu jiġi ċċarat jekk minħabba l-possibbiltà mogħtija fit-tieni paragrafu tal-Artikolu 176 tad-Direttiva tal-VAT, li jinżammu l-eċċezzjonijiet nazzjonali preċedenti tad-dritt għal tnaqqis tat-taxxa tal-input, huwiex, minnu nnifsu, eskluż ksur tad-Direttiva tal-VAT mill-Artikolu 70 taz-ZDDS. Fil-fatt, dan ġie adottat fil-mument tal-adeżjoni<sup>4</sup>.

17. Madankollu, il-klawżola ta' "standstill" prevista fit-tieni paragrafu tal-Artikolu 176 tad-Direttiva tal-VAT ma tippermettix lil Stat Membru ġdid jemenda l-leġiżlazzjoni interna tiegħu fl-okkażjoni tal-adeżjoni tiegħu mal-Unjoni Ewropea f'sens li jbiegħed din il-leġiżlazzjoni mill-għanijiet ta' din id-direttiva. Fil-fatt, emenda f'dan is-sens tmur kontra l-ispirtu ta' din il-klawżola<sup>5</sup>. Fil-kawża prinċipali, għaldaqstant, hija l-qorti tar-rinviju, li hija l-unika kompetenti sabiex tinterpreta d-dritt nazzjonali tagħha, li tista' tevalwa jekk permezz tal-istabbiliment tal-Artikolu 70 taz-ZDDS inżammitx limitazzjoni preċedenti jew jekk saritx emenda fis-sitwazzjoni legali<sup>6</sup>. Peress illi, abbażi tal-fatti kkomunikati, ma teżisti l-ebda indikazzjoni fis-sens tal-ewwel ipoteżi, fil-kumpliment tal-konklużjonijiet ser jiġi preżunt illi t-tieni paragrafu tal-Artikolu 176 tad-Direttiva tal-VAT ma huwiex applikabbli hawnhekk.

### B. Fuq id-domandi preliminari

18. Iż-żewġ domandi tal-qorti tar-rinviju essenzjalment jikkonċernaw l-istess problema. Il-kwistjoni hija jekk id-Direttiva tal-VAT timponix dritt għal tnaqqis tat-taxxa tal-input imħallsa anki jekk l-inputs (hawnhekk ir-riabilitazzjoni) ikunu tassew marbutin direttament mal-outputs taxxabbli (hawnhekk il-kirja), iżda jkun għew ipprovduti bla ħlas lil terz (f'dan il-każ il-municipalità). Din id-diffikultà tqum partikolarment jekk il-municipalità tuża l-provvista għall-finijiet proprji tagħha, jiġifieri t-tneħħija tal-ilma mormi komunali.

<sup>4</sup> Ara s-sentenza tat-18 ta' Lulju 2013, AES-3C Maritza East 1 (C-124/12, EU:C:2013:488, punt 5).

<sup>5</sup> Ara s-sentenza tat-18 ta' Lulju 2013, AES-3C Maritza East 1 (C-124/12, EU:C:2013:488, punt 43).

<sup>6</sup> Ara, f'dan is-sens, is-sentenza tat-18 ta' Lulju 2013, AES-3C Maritza East 1 (C-124/12, EU:C:2013:488, punt 47).

19. Bl-ewwel domanda tagħha, il-qorti tar-rinviju tixtieq issir taf jekk id-Direttiva tal-VAT tipprekludix id-dritt nazzjonali f'dan ir-rigward. Bit-tieni domanda tagħha, hija tistaqsi jekk f'dan ir-rigward id-Direttiva tal-VAT tipprekludix prassi fiskali, fejn ikun ukoll rilevanti l-mod ta' "kontabbiltà". Izda mil-lat tal-kontenut, iż-żewġ domandi tant huma marbutin mill-qrib li jistgħu jingħataw risposta flimkien.

20. Għalhekk, fl-ewwel lok, ser jiġi indirizzat in-nuqqas ta' rilevanza tal-"kontabbiltà" konkreta (ara l-punt 1 hawn taht), imbagħad ser jiġu ttrattati l-kundizzjonijiet għat-tnaqqis tat-taxxa tal-input imħallsa (ara l-punt 2 hawn taht). L-ewwel nett ser jintwera li għandha tingħata *prijorità* lil *allokazzjoni diretta* ta' provvisti ta' servizz tal-input lil dawk ta' servizz tal-output fuq rabta wiesgħa ta' kawżalità (ara, f'dan ir-rigward, il-punti 2.a u 2.b). Din il-prijorità diġà hija stabbilita fil-ġurisprudenza tal-Qorti tal-Ġustizzja (ara l-punt 2.c hawn taht). Meta tittiehed inkunsiderazzjoni iktar fid-dettall, is-sentenza Sveda<sup>7</sup> ma tipprekludihex (ara, f'dan ir-rigward, il-punt 2.d). Finalment, ser nindirizza s-sinerġija deċiżiva bejn it-tassazzjoni tal-provvisti bla ħlas (Artikolu 26 tad-Direttiva tal-VAT) u t-tnaqqis tat-taxxa tal-input imħallsa (Artikolu 168 tad-Direttiva tal-VAT) (ara, f'dan ir-rigward, il-punt 2.e).

### **1. In-nuqqas ta' rilevanza tal-mod ta' kontabbiltà**

21. Preliminarjament, għandu jiġi nnotat li – kuntrarjament għal dak li sostnew Iberdrola fis-seduta u l-Kummissjoni fl-osservazzjonijiet tagħha – il-legiżlazzjoni dwar il-VAT, mill-fatt innifsu tas-sistematika tagħha, ma tistax tiddipendi mill-mod li bih issir il-persuna taxxabli tagħmel il-kontabbiltà ta' elementi speċifiċi.

22. Il-legiżlazzjoni dwar il-VAT, stabbilita bid-dritt tal-Unjoni, b'mod differenti minn dritt tipiku fil-qasam tat-taxxa fuq id-dhul, ma tintaxxax bidliet fl-assi (jiġifieri qligħ kapitali), iżda hija marbuta esklużivament mal-attivitajiet. Dan jirriżulta mit-test tal-Artikoli 2 ("transazzjonijiet"), 9 ("attività ekonomika"), 13 ("jaġġmlu dawn l-attivitajiet") u mill-Artikolu 168 tad-Direttiva tal-VAT ("il-merkanzija [...] jintużaw"). Għalhekk, fil-legiżlazzjoni dwar il-VAT kollha kemm hi ma hemmx obbligu tad-dikjarazzjoni tal-assi (ibbilanċjar). Il-VAT dovuta lanqas ma hija kkalkolata mit-tqabbil ta' diversi assi f'mument differenzi (l-hekk imsejjaħ tqabbil tal-assi tan-negozju), iżda mill-ispejjeż ta' terz għal kunsinna jew għal provvista ta' servizz.

23. Izda ladarba t-tqabbil tal-assi huwa irrilevanti fil-legiżlazzjoni dwar il-VAT, il-mod ta' kontabbiltà tat-tranzazzjonijiet lanqas ma jista' jippermetti li jiġi konkluż li jeżisti dritt stabbilit bil-legiżlazzjoni dwar il-VAT (f'dan il-każ, dritt għal tnaqqis tat-taxxa tal-input imħallsa). Barra minn hekk, rabta mal-kontabbiltà individwali twassal *de facto* sabiex l-istima għall-iskopijiet tal-VAT tkun għad-diskrezzjoni tal-persuna taxxabli. Dan ma jistax ikun korrett. Huwa għal din ir-raġuni li l-Artikoli 167 *et seq* tad-Direttiva tal-VAT bl-ebda mod ma huma marbutin mat-trattament kontabilistiku mill-persuna taxxabli. B'mod partikolari, il-formalitajiet għat-tnaqqis tat-taxxa tal-input imħallsa, inklużi fl-Artikolu 178 tad-Direttiva tal-VAT, ma jirreferux għad-dritt dwar il-kontabbiltà. Għalhekk, id-domanda li għandha tiġi deċiża hawnhekk għandha tingħata risposta skont id-dritt dwar il-kontabbiltà nazzjonali applikabbli, b'mod għalkollox separat mill-mod u manjiera kif titwettaq il-kontabbiltà mill-persuna taxxabli.

<sup>7</sup> Sentenza tat-22 ta' Ottubru 2015, Sveda (C-126/14, EU:C:2015:712).



24. Barra minn hekk, l-interpretazzjoni tal-Qorti tal-Ġustizzja tal-Artikolu 26 tad-Direttiva tal-VAT turi ġustament li jrid ikun jista' jkun hemm spejjeż sostnuti għall-iskopijiet tal-impriza li (partikolarment fil-kontabbiltà) jirrapprezentaw spejjeż generali sostnuti mill-persuna taxxabli, mingħajr ma jagħtu madankollu dritt għal tnaqqis tat-taxxa tal-input imħallsa. F'dan ir-rigward huma kkonċernati spejjeż għall-hekk imsejha skopijiet mhux ekonomiċi, iżda mhux dawk barra min-negozju<sup>8</sup> (ara, għal idkar dettall, il-punti 48 *et seq* ta' dawn il-konkluzjonijiet).

## **2. Il-kundizzjonijiet għat-tnaqqis tat-taxxa tal-input imħallsa**

25. Kuntrarjament għal dak li jirriżulta mill-argumenti ta' Iberdrola u tal-Kummissjoni, rabta sempliċement kawżali bbażata bejn l-inputs u l-outputs ekonomiċi ma hijiex biżżejjed għat-tnaqqis tat-taxxa tal-input imħallsa skont l-Artikolu 168 tad-Direttiva tal-VAT. Dan japplika, fi kwalunkwe każ, meta t-tranzazzjoni tal-input tista' tintrabat direttament ma' tranzazzjoni tal-output hielsa mit-taxxa jew mhux taxxabli. F'dan il-każ, *allokazzjoni* ekonomika tingħata prijorità fuq *kawża* ekonomika. Il-fehma opposta ta' Iberdrola u tal-Kummissjoni hija bbażata fuq tfixkil inammissibbli bejn id-dritt dwar it-taxxa fuq id-dħul u l-leġiżlazzjoni dwar il-VAT.

### **a) It-test tal-Artikolu 168 tad-Direttiva tal-VAT**

26. Il-prijorità ta' tali allokazzjoni fuq sempliċi kawżalità tirriżulta diġà mit-test tal-Artikolu 168 tad-Direttiva tal-VAT. Dan jipprova li l-persuna taxxabli hija intitolata għat-tnaqqis tat-taxxa tal-input imħallsa “[s]akemm il-merkanzija u s-servizzi jintużaw għall-iskopijiet tat-transazzjonijiet taxxabli ta' persuna taxxabli”. Id-Direttiva tal-VAT ma tindikax li dan l-akkwist tal-provvisti tal-input irid ikun immotivat b'mod kawżali mill-impriza. Għall-kuntrarju, huwa neċessarju *użu* partikolari mill-impriza.

27. Huwa b'dan il-mod li l-leġiżlazzjoni dwar il-VAT hija distinta, *inter alia*, mid-dritt dwar it-taxxa fuq id-dħul tal-Istati Membri. Sabiex ikunu jistgħu jitnaqqsu l-ispejjeż mill-bażi taxxabli skont il-leġiżlazzjoni fiskali (l-hekk imsejjaħ tnaqqis tal-ispejjeż operattivi), it-taxxa fuq id-dħul, li tfisser it-tassazzjoni tal-influss ta' dħul jew l-avvent ta' židiet fil-valuri, pjuttost tista' tiġi bbażata fuq il-prinċipju ta' kawżalità, sabiex ikun hemm tassazzjoni uniformi skont il-kriterji tal-kapaċità finanzjarja tal-mument. Hawnhekk, il-kawżalità tal-ispejjeż – jiġifieri s-sempliċi fatt li ġew ikkawżati – diġà tista' tkun biżżejjed għall-ħolqien ta' dħul.

28. Iżda l-leġiżlazzjoni dwar il-VAT tikkonċerna t-tassazzjoni ġusta tal-konsumatur. Għalhekk, il-kunċett tal-użu – kuntrarjament għall-interpretazzjoni mogħtija mill-Kummissjoni – huwa iktar strett mill-kunċett tal-kawżalità. L-interpretazzjoni tal-Kummissjoni ta' spiss twassal għal konsum finali mhux intaxxat. Dan imur kontra l-idea tal-VAT bħala taxxa generali fuq il-konsum li fil-prinċipju tkopri l-prodotti u l-provvisti ta' servizzi kollha.

29. Ir-riskju ta' konsum finali mhux intaxxat jipprezenta ruħu jekk, pereżempju, ir-riabilitazzjoni tal-playgrounds tal-komun tkun prerekwizit sabiex jinħarġu iktar approvazzjonijiet tal-bini għal bini residenzjali addizzjonali fil-muniċipalità. Id-destinatarju u “l-utent” tal-provvisti ta' riabilitazzjoni hawnhekk ikunu l-muniċipalità fil-kuntest tal-attività tagħha bħala awtorità pubblika. Id-dritt għal tnaqqis tat-taxxa tal-input imħallsa tal-investitur abbażi ta' kunsiderazzjoni purament kawżali jispicċa jnaqqas id-dħul mill-VAT u d-destinatarju (f'dan l-eżempju, il-muniċipalità) jispicċa jgawdi minn konsum finali mhux intaxxat, li jmur kontra l-iskema. Fil-fatt, dan tal-aħħar ma kienx ikun il-każ li kieku tkun il-muniċipalità stess li tikkummissjona r-riabilitazzjoni.

<sup>8</sup> Ara, f'dan ir-rigward, il-ġurisprudenza tal-Qorti tal-Ġustizzja fis-sentenzi tas-16 ta' Frar 2012, Eon Aset Menidjunt (C-118/11, EU:C:2012:97, punti 44 u 70), tat-12 ta' Frar 2009, Vereniging Noordelijke Land- en Tuinbouw Organisatie (C-515/07, EU:C:2009:88, punt 28) u tat-30 ta' Marzu 2006, Uudenkaupungin kaupunki (C-184/04, EU:C:2006:214, punt 24).

**b) Ir-raġuni tat-tnaqqis tat-taxxa tal-input imħallsa**

30. Barra minn hekk, it-tnaqqis tat-taxxa tal-input imħallsa fil-leġislazzjoni dwar il-VAT jissodisfa funzjoni differenti minn dik tat-tnaqqis tal-ispejjeż operattivi fid-dritt dwar it-taxxa fuq id-dhul. Permezz tat-tnaqqis tat-taxxa tal-input imħallsa tiġi evitata tassazzjoni ripetuta (kumulu tat-taxxa) fil-kuntest tat-tassazzjoni tal-fażijiet kollha. Permezz tat-tnaqqis tat-taxxa tal-input jiġi żgurat li l-konsumatur finali biss iġarrab il-VAT<sup>9</sup> u l-persuna taxxabli (l-impriża) ma għandhiex issostniha (prinċipju ta' newtralità). F'dan ir-rigward, il-persuna taxxabli taġixxi biss bħala kollettur tat-taxxa fisem l-Istat fl-istadji kollha<sup>10</sup>.

31. Sabiex jissodisfa r-rwol tiegħu bħala kollettur tat-taxxa, fil-prinċipju jridu<sup>11</sup> jsiru tranzazzjonijiet taxxabli. Dan jirriżulta wkoll, *inter alia*, mill-Artikolu 168 tad-Direttiva tal-VAT ("għall-iskopijiet tat-transazzjonijiet taxxabli ta' persuna taxxabli"). Għalhekk, huwa determinanti jekk l-input iseħx fil-kuntest ta' provvista għall-konsumatur taxxabli jew hielsa mit-taxxa jew mhux taxxabli. B'dan il-mod, it-tnaqqis tat-taxxa tal-input huwa marbut mal-ġbir tat-taxxi fl-istadju immedjament segwenti<sup>12</sup>. Izda din ir-rabta ma tistax tirriżulta minn kawżalità intelletwali diffuża, izda biss sa fejn l-input ikun allokat għal outputs partikolari. Madankollu, din ir-rabta neċessarja ma tkunx teżisti meta t-tranzazzjonijiet tal-input jintużaw direttament għal tranzazzjonijiet heġsin mit-taxxa jew għal tranzazzjonijiet mhux taxxabli.

**c) Il-ġurisprudenza tal-Qorti tal-Ġustizzja dwar ir-rabta bejn l-input u l-output intraprenditorjali**

32. Għaldaqstant, skont ġurisprudenza stabbilita<sup>13</sup>, l-input jintuża għall-iskopijiet tat-tranzazzjonijiet taxxabli biss meta jkun hemm rabta diretta u immedjata bejn l-użu u l-attività ekonomika tal-persuna taxxabli.

33. Skont ġurisprudenza reċenti tal-Qorti tal-Ġustizzja, il-kriterju tal-użu tal-oġġetti jew tas-servizzi għal tranzazzjonijiet li jaqgħu taħt l-attività ekonomika tal-impriża għandu saħansitra jkun differenti skont jekk dan jikkonċernax l-akkwist ta' servizz jew ta' oġġett ta' investiment<sup>14</sup>.

34. Fir-rigward ta' tranzazzjoni li tikkonsisti fl-akkwist ta' servizz, bħar-riabilitazzjoni ta' bini li huwa proprjetà ta' terz, l-eżistenza ta' rabta diretta u immedjata bejn tranzazzjoni partikolari tal-input u tranzazzjoni tal-output waħda jew iktar li jaqgħu d-dritt għal tnaqqis tat-taxxa hija, fil-prinċipju, neċessarja sabiex dritt għal tnaqqis tat-taxxa tal-input imħallsa jiġi rrikonoxxut lill-persuna taxxabli u sabiex tiġi stabbilita l-portata ta' dritt bħal dan<sup>15</sup>.

9 Sentenzi tal-24 ta' Ottubru 1996, Elida Gibbs (C-317/94, EU:C:1996:400, punt 19), u tas-7 ta' Novembru 2013, Tulică u Plavoşin (C-249/12 u C-250/12, EU:C:2013:722, punt 34), kif ukoll id-digriet tad-9 ta' Diċembru 2011, Connoisseur Belgium (C-69/11, mhux ippubblikat, EU:C:2011:825, punt 21).

10 Sentenzi tal-20 ta' Ottubru 1993, Balocchi (C-10/92, EU:C:1993:846, punt 25), u tal-21 ta' Frar 2008, Netto Supermarkt (C-271/06, EU:C:2008:105, punt 21).

11 L-Artikolu 169 tad-Direttiva tal-VAT fih eċċezzjonijiet għat-tranzazzjonijiet illi normalment huma transkonfinali, sabiex jiġu eliminati żvantaġġi fil-kompetizzjoni għall-imprizi illi qegħdin jesportaw.

12 Ara, f'dan is-sens, is-sentenza tat-30 ta' Marzu 2006, Uudenkaupungin (C-184/04, EU:C:2006:214, punt 24).

13 Ara, b'mod partikolari, is-sentenzi tas-16 ta' Frar 2012, Eon Aset Menidjmunt (C-118/11, EU:C:2012:97, punti 44 *et seq.*), tat-12 ta' Frar 2009, Vereniging Noordelijke Land- en Tuinbouw Organisatie (C-515/07, EU:C:2009:88, punt 28), tat-30 ta' Marzu 2006, Uudenkaupungin kaupunki (C-184/04, EU:C:2006:214, punt 24), tat-22 ta' Ottubru 2015, Sveda (C-126/14, EU:C:2015:712, punt 27), u tad-29 ta' Ottubru 2009, AB SKF (C-29/08, EU:C:2009:665, punt 57).

14 Sentenza tas-16 ta' Frar 2012, Eon Aset Menidjmunt (C-118/11, EU:C:2012:97, punt 45).

15 Sentenzi tas-16 ta' Frar 2012, Eon Aset Menidjmunt (C-118/11, EU:C:2012:97, punt 46), u tad-29 ta' Ottubru 2009, AB SKF (C-29/08, EU:C:2009:665, punt 57 u l-ġurisprudenza ċċitata).

35. Madankollu, il-Qorti tal-Ġustizzja tagħmel eċċezzjoni. Anki *fil-assenza* ta' rabta diretta u immedjata bejn tranżazzjoni partikolari tal-input u tranżazzjoni jew numru ta' tranżazzjonijiet tal-output, il-persuna taxxabbli għandha dritt għat-tnaqqis tat-taxxa tal-input imħallsa jekk l-ispejjeż għas-servizzi inkwistjoni jkunu jagħmlu parti mill-ispejjeż generali tagħha u jkunu – bħala tali – elementi illi jikkostitwixxu l-prezz tal-oġġetti jew tas-servizzi li hija tipprovdi. Tali spejjeż għandhom, fil-fatt, rabta diretta u immedjata mal-attività ekonomika fl-intier tagħha tal-persuna taxxabbli<sup>16</sup>.

36. L-isfond ta' din il-ġurisprudenza huwa li hawnhekk il-persuna taxxabbli qiegħda tagħxi bħala l-“konsumatur” tal-provvisti, filwaqt illi ssostni l-ispejjeż tagħhom. Għalhekk, peress li ma hemmx kriterji oħrajn, it-tnaqqis tal-VAT għandu jiġi kkalkolat skont l-attività ekonomika tagħha fl-intier tagħha. Izda jekk tkun teżisti rabta diretta għal xi tranżazzjoni partikolari tal-output, it-teħid inkunsiderazzjoni tat-tranżazzjoni tal-output huwa l-metodu iktar preċiż għad-determinazzjoni tad-dritt għat-tnaqqis tat-taxxa tal-input imħallsa. Il-metodu l-iktar preċiż jingħata prijorità fuq teħid inkunsiderazzjoni generali tad-dħul mill-bejgħ totali.

37. Għalhekk, *fil-preżenza* ta' rabta diretta u immedjata ma' waħda mit-tranżazzjonijiet tal-output li, minhabba l-assenza ta' attività ekonomika, ma taqax taħt il-kamp ta' applikazzjoni tat-taxxa, ma jkunx jeżisti dritt għat-tnaqqis tat-taxxa tal-input imħallsa. Il-Qorti tal-Ġustizzja ddecidiet kemm-il darba f'dan is-sens<sup>17</sup>. Dan japplika wkoll jekk l-impreditur jirċievi provvista biex isahhah indirettament l-attività ekonomika fl-intier tagħha li tintitolah għat-tnaqqis tat-taxxa tal-input. Fil-fatt, l-iskop finali segwit mill-persuna taxxabbli ma huwiex rilevanti<sup>18</sup>. Għalhekk, il-motivazzjoni ekonomika, waħedha, tal-persuna taxxabbli ma tistax tkun suffiċjenti.

38. F'dan ir-rigward, il-Qorti tal-Ġustizzja ċċarat ukoll li s-sempliċi fatt illi l-provvista ta' servizz tkun “kundizzjoni neċessarja” għall-attività ekonomika tal-persuna taxxabbli, ma jeskludix il-fatt li hija ssir għall-htigijiet privati ta' terz. Ir-“rabta indiretta” fiha nnifisha ma tistax twassal sabiex provvista ta' servizzi bla hłas titqies ekwivalenti għal provvista ta' servizzi bi hłas<sup>19</sup>, li għaldaqstant twassal għad-dritt għat-tnaqqis tat-taxxa tal-input imħallsa.

39. Għalhekk, il-ġurisprudenza tal-Qorti tal-Ġustizzja tikkonferma li rabta sempliċement kawżali bejn it-tranżazzjonijiet taxxabbli tal-output u t-tranżazzjoni tal-input ma tistax, fil-prinċipju, minnha nnifisha, tkun suffiċjenti sabiex jingħata d-dritt għal tnaqqis.

40. Konsegwentement, kuntrarjament għall-fehma tal-Kummissjoni, f'din il-kawża ma huwiex deċiżiv jekk ir-riabilitazzjoni tal-infrastruttura municiċipali kinitx kundizzjoni sabiex jitwettaq il-proġett ta' kostruzzjoni. Lanqas ma huwa rilevanti l-iskop sottostanti (jiġifieri l-motiv) ta' din ir-riabilitazzjoni ta' faċilitajiet infrastrutturali li huma proprjetà ta' terz.

16 Sentenzi tas-16 ta' Frar 2012, Eon Aset Menidjunt (C-118/11, EU:C:2012:97, punt 47), tas-6 ta' Settembru 2012, Portugal Telecom (C-496/11, EU:C:2012:557, punt 37), tat-8 ta' Frar 2007, Investrand (C-435/05, EU:C:2007:87, punt 24), u tad-29 ta' Ottubru 2009, AB SKF (C-29/08, EU:C:2009:665, punt 58 u l-ġurisprudenza ċċitata).

17 Sentenzi tat-13 ta' Marzu 2008, Securenta (C-437/06, EU:C:2008:166, punt 30), u tad-29 ta' Ottubru 2009, AB SKF (C-29/08, EU:C:2009:665, punt 59 u l-ġurisprudenza ċċitata hemmhekk).

18 Sentenzi tas-6 ta' April 1995, BLP Group (C-4/94, EU:C:1995:107, punt 19), tat-8 ta' Ġunju 2000, Midland Bank (C-98/98, EU:C:2000:300, punt 20), tas-6 ta' Settembru 2012, Portugal Telecom (C-496/11, EU:C:2012:557, punt 38), u tat-22 ta' Frar 2001, Abbey National (C-408/98, EU:C:2001:110, punt 25).

19 Ara, f'termini esplici, is-sentenza tas-16 ta' Frar 2012, Eon Aset Menidjunt (C-118/11, EU:C:2012:97, punt 51) u, f'dan is-sens, is-sentenza tas-16 ta' Ottubru 1997, Fillibeck (C-258/95, EU:C:1997:491, punt 27).



41. Il-fattur deċiżiv huwa pjuttost min – jekk hux il-persuna taxxabbli jew it-terz – effettivament juża l-input u jekk dan iwassalx għal konsum finali mhux intaxxat. F'dan il-każ, hija biss il-muniċipalitá li tuża direttament il-provvisti ta' kostruzzjoni għat-tnehhija tal-ilma mormi<sup>20</sup>. Hija żżomm u topera l-infrastruttura li issa hija rriabilitata<sup>21</sup>.

42. Kull approċċ ieħor imur kontra l-prinċipju ta' newtralità: ir-riabilitazzjoni tal-infrastruttura komunali bl-intervent ta' investitur li jixtieq jibni ma tkunx sugġetta għall-VAT; min-naħa l-oħra, ir-riabilitazzjoni mill-muniċipalitá, permezz tat-taxxi, tkun sugġetta għall-VAT. Konsegwentement, ma tistax tkun deċiżiva l-motivazzjoni tal-investitur, iżda biss il-klassifikazzjoni, għall-finijiet tat-taxxa fuq il-valur miżjud, tal-output iprovdut lill-muniċipalitá (ara l-punti 48 *et seq* iktar 'l isfel).

#### ***d) Id-delimitazzjoni mid-deċiżjoni tal-Qorti tal-Ġustizzja fil-kawża Sveda***

43. Meta titqies iktar fid-dettall, lanqas is-sentenza Sveda<sup>22</sup> tal-2015 ma tipprekludi din il-konklużjoni. Huwa minnu li anki f'dak il-każ inbniet infrastruttura fil-forma ta' mogħdija għall-mixi, li kellha tkun magħmula disponibbli lil terzi bla ħlas. Hawnhekk il-Qorti tal-Ġustizzja affermat l-eżistenza ta' rabta diretta mal-attività ekonomika futura tal-persuna taxxabbli<sup>23</sup>.

44. Madankollu – kif isostni l-Gvern Bulgaru u kuntrarjament għal dak li sostniet Iberdrola fis-seduta – iż-żewġ każijiet ma humiex komparabbli. Minn naħa, fil-kawża Sveda huwa dubjuż jekk il-persuna taxxabbli offrietx il-mogħdija għall-mixi effettivament bla ħlas lil terzi, meta kienet tircievi sussidju mill-Istat *għaliha*. Madankollu, il-Qorti tal-Ġustizzja ma ttrattatx fid-dettall din il-kwistjoni.

45. Min-naħa l-oħra, il-mogħdija għall-mixi kienet tintuża mill-persuna taxxabbli nnifisha sabiex twettaq l-attività ekonomika tagħha stess ta' bejgħ. L-intervent ta' terz indipendenti, il-muniċipalitá, li permezz tal-provvista ta' servizzi li hija rċeviet qed issegwi l-iskopijiet proprji tagħha ta' tnehhija tal-ilma mormi, jiddistingwi din is-sitwazzjoni mill-kawża Sveda. Il-fatt li l-mogħdija tista' tintuża għan-negozju proprju (komparabbli fil-kawża Sveda) ma jikkostitwixxix provvista indipendenti lil terz, iżda biss parti mit-tranzazzjonijiet ta' bejgħ sugġetti għat-taxxa<sup>24</sup>.

46. Ir-riabilitazzjoni bla ħlas tal-infrastruttura ta' terz ma hijiex, madankollu, provvista anċillari dipendenti fir-rigward tal-provvisti ta' kiri ppjanati, li huma sugġetti għat-taxxa. Provvista tista' titqies bħala provvista anċillari dipendenti jekk ma tikkostitwixxix skop fih innifsu għall-konsumaturi, iżda biss il-mezz sabiex jibbenefikaw fl-aħjar kundizzjonijiet mis-servizz prinċipali<sup>25</sup>. Iżda ma jistax jingħad li r-riabilitazzjoni ta' installazzjonijiet li huma l-proprjetá ta' terz, għall-benefiċċju tal-muniċipalitá, jew it-tnehhija tal-ilma mormi mill-muniċipalitá, sempliċement jikkomplimentaw il-provvisti ta' kiri ta' Iberdrola fil-konfront tal-kerreġja tagħha.

20 Dan jiddistingwi l-każ b'mod sinjifikattiv mill-eżempju mogħti mill-Kummissjoni fis-seduta, ta' impriża ta' taxi illi tattarezza b'tagħmir it-taxi mqieghda fid-dispożizzjoni tagħha (u illi hija proprjetá ta' terz). Fil-każ tal-aħhar, hija l-impriża ta' taxi li qed tagħmel użu mit-tagħmir. Għalhekk, hija biss għandha d-dritt għat-tnaqqis tat-taxxa tal-input imhallsa fir-rigward tat-tagħmir. Normalment, meta terġa' tagħti t-taxi lura, din tista' terġa' żżarma t-tagħmir, sakemm ma tiġix irrimborsata l-valur tat-tagħmir. Iżda dan kollu ma huwiex il-każ hawnhekk.

21 Huwa għalhekk li fil-Ġermanja teżisti ġurisprudenza stabbilita li ttiprovdi li l-kostruzzjoni ta' faċilitajiet infrastrutturali għall-benefiċċju tal-pubbliku ġenerali (jew tal-Istat) ma ġġibx magħha d-dritt tal-investitur għat-tnaqqis tat-taxxa tal-input imhallsa, anki jekk dan ikun jista' jwettaq il-proġett ta' kostruzzjoni taxxabbli tiegħu biss b'dan il-mod. Ara, f'dan ir-rigward, BFH, sentenza tat-13 ta' Jannar 2011 – V R 12/08, BStBl. II 2012, 61, tal-20 ta' Diċembru 2005 – V R 14/04, BStBl. II 2012, 424, u tad-9 ta' Novembru 2006 – V R 9/04, BStBl. II 2007, 285.

22 Sentenza tat-22 ta' Ottubru 2015, Sveda (C-126/14, EU:C:2015:712).

23 Sentenza tat-22 ta' Ottubru 2015, Sveda (C-126/14, EU:C:2015:712, punt 35).

24 Għal din ir-raġuni, ma huwiex ikkontestat illi t-tnaqqis tat-taxxa tal-input imhallsa huwa mogħti fil-każ tar-riabilitazzjoni ta' parkeġġ għall-klijenti tal-kumpannija stess, anki jekk dawn il-klijenti jidhru li qed jużawh bla ħlas.

25 Ara s-sentenzi tas-27 ta' Settembru 2012, Field Fisher Waterhouse (C-392/11, EU:C:2012:597, punt 17 u l-ġurisprudenza elenkata hemmhekk), u tas-16 ta' April 2015, Wojskowa Agencja Mieszkaniowa w Warszawie (C-42/14, EU:C:2015:229, punt 31).

47. F'dan il-każ, Iberdrola – b'mod differenti mill-kawża Sveda – ma tużax l-infrastruttura rriabilitata fil-kuntest tat-tranzazzjonijiet ta' kiri tagħha. Dawn huma indipendenti mit-tneħħija tal-ilma mormi mill-municipalità. L-eżistenza ta' infrastruttura komunali suffiċjenti hija sempliċement il-kundizzjoni għall-kostruzzjoni tal-kumpless għat-turisti, li mbagħad jintuża għat-tranzazzjonijiet tal-kiri. Għaldaqstant – b'mod differenti mill-kawża Sveda – ma jistax jitqies li hemm assenza ta' rabta diretta u immedjata bejn tranzazzjoni partikolari tal-input (l-akkwist tal-provvisti ta' riabilitazzjoni) u tranzazzjoni tal-output (il-provvista ta' servizzi ta' riabilitazzjoni lill-municipalità).

**e) L-interazzjoni mal-Artikolu 26 tad-Direttiva tal-VAT**

48. Għalhekk, jibqa' l-fatt li l-provvista ta' riabilitazzjoni għandha tintrabat direttament mal-provvista mogħtija lill-municipalità. Konsegwentement, l-uniku kwistjoni deċiżiva hija jekk din il-provvista sarix bi hlas u b'mod taxxabbli kif speċifikat fl-Artikolu 2(1)(c) tad-Direttiva tal-VAT jew bla hlas iżda taxxabbli (u sugġett għat-taxxa) kif speċifikat fl-Artikolu 26(1)(b) tad-Direttiva tal-VAT. Huwa biss ladarba jsir dan li jista' jiġi kkunsidrat it-tnaqqis tat-taxxa tal-input imħallsa minn Iberdrola. Madankollu, min-naħa l-oħra, ma għandux jingħata t-tnaqqis tat-taxxa tal-input imħallsa għal spejjeż inkorsi għal attivitajiet li ma humiex sugġetti għall-VAT<sup>26</sup>.

49. Il-kwistjoni dwar jekk hawnhekk huwiex effettivament qed jiġi pprovdut servizz bla hlas għandha tiġi deċiża mill-qorti nazzjonali, u hija tidher li tammetti dan. Madankollu, jeżistu xi dubji dwar dan abbażi tal-fatti kkomunikati. Jekk tkun biss ir-riabilitazzjoni tal-facilitajiet komunali, permessa mill-municipalità kuntrattwalment, li tagħmilha possibbli għal investitur sabiex iwettaq proġett ta' kostruzzjoni, b'dan il-permess il-municipalità x'aktarx tohloq vantaġġ korrispondenti għall-investitur, li mill-inqas jikkorrispondi għall-ammont tal-ispejjeż ta' riabilitazzjoni sostnuti.

50. F'dan ir-rigward, jista' jiġi preżunt illi ma huwiex komuni għal impriza li tagħti xi haġa lil terz estern mingħajr ma tkun tistenna xi vantaġġ korrispondenti mingħand dan it-terz. Hawnhekk kienet il-possibbiltà li jinkiseb il-permess għall-bini. Fuq il-bażi ta' din l-analiżi, il-provvista tkun *bi hlas*, u għalkemm tagħti d-dritt għat-tnaqqis tat-taxxa tal-input imħallsa, iġġib magħha wkoll issuġġettar għat-taxxa fir-rigward tar-riabilitazzjoni bi hlas fl-istess ammont.

51. Madankollu, jekk verament ikun gie pprovdut servizz *bla hlas*, għandu jiġi deċiż jekk dan ikunx taxxabbli skont l-Artikolu 26 tad-Direttiva tal-VAT. Il-ġurisprudenza tal-Qorti tal-Ġustizzja dwar l-hekk imsejjaħ dritt tal-għażla tal-allokkazzjoni<sup>27</sup> tassew toffri possibbiltajiet għal tnaqqis sħiħ tat-taxxa tal-input imħallsa minkejja l-użu parzjali tal-oġġetti għal skopijiet privati. Iżda, fl-ewwel lok, diġà huwa dubjuż jekk din il-ġurisprudenza tkoprix ukoll provvisti ta' servizzi<sup>28</sup>. Fit-tieni lok, huwa dubjuż ukoll, barra minn hekk, jekk fil-każ tal-entitajiet ġuridici jistax effettivament jitqies użu għal "finijiet privati"<sup>29</sup>. Fi kwalunkwe każ, dan ma huwiex il-każ hawnhekk.

26 Sentenzi tas-16 ta' Frar 2012, Eon Aset Menidjunt (C-118/11, EU:C:2012:97, punti 44 u 70), tat-12 ta' Frar 2009, Vereniging Noordelijke Land- en Tuinbouw Organisatie (C-515/07, EU:C:2009:88, punt 28) u tat-30 ta' Marzu 2006, Uudenkaupungin kaupunki (C-184/04, EU:C:2006:214, punt 24).

27 Sentenza tal-11 ta' Lulju 1991, Lennartz (C-97/90, EU:C:1991:315, punt 17), ikkonfermata fis-sentenza tal-4 ta' Ottubru 1995, Armbrecht (C-291/92, EU:C:1995:304, punt 20).

28 Dwar dan hemm dubji peress li l-provvisti ta' servizzi ma jistghu jiġu "allokati" lil ebda impriza u – b'mod differenti mill-oġġetti – fil-principju jiġu kkonsmati mill-ewwel, b'tali mod li għalihom ma tistax tiġi ġġustifikata tassazzjoni sussegwenti fuq perijodu ta' żmien (kreditu permezz tat-tnaqqis tat-taxxa tal-input imħallsa).

29 Il-Qorti tal-Ġustizzja ssemmi finijiet oħrajn għajr dawk tan-negożju. Ara s-sentenzi tas-16 ta' Frar 2012, Eon Aset Menidjunt (C-118/11, EU:C:2012:97, punt 74 *in fine*), tat-23 ta' April 2009, Puffer (C-460/07, EU:C:2009:254, punt 39), u tal-11 ta' Lulju 1991, Lennartz (C-97/90, EU:C:1991:315, punt 26).

52. Peress li hawnhekk ir-riabilitazzjoni bla ħlas ma saritx għal finijiet oħrajn għajr dawk tan-negozju, lanqas l-Artikolu 26(1)(b) tad-Direttiva tal-VAT ma jwassal għall-issuġġettar għat-taxxa. Konsegwentement, l-ispejjeż tar-riabilitazzjoni ma humiex marbutin direttament mat-tranzazzjonijiet intaxxati, iżda direttament mat-tranzazzjonijiet mhux intaxxati (ir-riabilitazzjoni bla ħlas għall-muniċipalit). Għalhekk huwa eskluż ukoll it-tnaqqis tat-taxxa tal-input imħallsa.

## **VI. Konkluzjoni**

53. Għaldaqstant nipproponi li ż-żewġ domandi preliminari tal-Varhoven administrativen sad (qorti amministrattiva suprema tar-Repubblika tal-Bulgarija) flimkien jingħataw ir-risposta illi ġejja:

L-Artikolu 26(1)(b), l-Artikolu 168(a) u l-Artikolu 176 tad-Direttiva tal-VAT għandhom jiġu interpretati fis-sens li ma jippermettux it-tnaqqis tat-taxxa tal-input imħallsa għal servizzi li huma pprovduti bla ħlas direttament lil terz għall-finijiet proprji tiegħu, anki jekk ikunu mmotivati minn raġunijiet intraprenditorjali. Dan japplika indipendentement mill-mod ta' kontabbilt magħżul mill-persuna taxxabli taħt id-dritt nazzjonali. Għalhekk, id-dispożizzjonijiet imsemmijin hawn fuq ma jipprekludux leġiżlazzjoni nazzjonali bħall-punt 2 tal-Artikolu 70(1) taz-ZDDS u prassi amministrattiva nazzjonali korrispondenti.